

(ബി) വിദേശ രാജ്യങ്ങളിലേയ്ക്കും ഇതര സംസ്ഥാനങ്ങളിലേയ്ക്കും യാത്രചെയ്യേണ്ട വിദ്യാർത്ഥികളും പ്രൊഫഷണലുകളും ഉൾപ്പെടെയുള്ള മുഴുവൻ പേർക്കും, വാക്സിൻ സൗകര്യം ഉറപ്പാക്കുന്നതിനാവശ്യമായ നടപടി സർക്കാർ സ്വീകരിക്കുമോ?

വിദ്യാർത്ഥികൾ ഉൾപ്പെടെ വിദേശത്തേയ്ക്ക് പോകുന്ന വ്യക്തികളെ കോവിഡ് വാക്സിനേഷനായി മുൻഗണനാ വിഭാഗത്തിൽ ഉൾപ്പെടുത്തിയിട്ടുണ്ട്. അതുപോലെ 18-23 വയസ്സുള്ള എല്ലാ കോളേജ് വിദ്യാർത്ഥികളെയും മുൻഗണനാ ഗ്രൂപ്പിൽ ഉൾപ്പെടുത്തിയിട്ടുണ്ട്. ഇതര സംസ്ഥാന യാത്രക്കാരെ മുൻഗണനാ ഗ്രൂപ്പിൽ ഉൾപ്പെടുത്താത്തതുകാരണം ഇവർക്ക് പ്രത്യേക പരിഗണന നൽകുന്നില്ല.

(സി) വാക്സിൻ വിതരണം കാര്യക്ഷമവും സുഗമവുമായി സാർവ്വത്രികമാക്കുന്നതിനാവശ്യമായ നടപടികൾ സർക്കാർ സ്വീകരിക്കുമോ?

കേന്ദ്ര സർക്കാർ ലഭ്യമാക്കുന്ന വാക്സിൻ സംസ്ഥാനത്തെ 1200-ഓളം വാക്സിനേഷൻ സെന്ററുകൾ വഴി കാര്യക്ഷമമായി വിതരണം ചെയ്തുവരുന്നു. അർഹരായ എല്ലാവർക്കും കോവിഡ് വാക്സിൻ അടിയന്തിരമായി ലഭ്യമാക്കുന്നതിനായി കൂടുതൽ വാക്സിൻ ലഭ്യമാക്കുവാൻ സംസ്ഥാനം കേന്ദ്ര സർക്കാരിനോട് അഭ്യർത്ഥിച്ചിട്ടുണ്ട്.

കോവിഡ് വാക്സിൻ ക്ഷാമം

243 (3270) ശ്രീ. പി. സി. വിഷ്ണുനാഥ്: താഴെക്കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് കോവിഡ് വാക്സിൻ ക്ഷാമം നേരിടുന്നതിന് കാരണം സർക്കാരിന്റെ കെട്ടുകാര്യസ്ഥതയാണെന്ന കേന്ദ്ര ആരോഗ്യമന്ത്രിയുടെ പ്രസ്താവന ശ്രദ്ധയിൽപ്പെട്ടിട്ടുണ്ടോ?

ഔദ്യോഗിക അറിയിപ്പുകളൊന്നും ശ്രദ്ധയിൽപ്പെട്ടിട്ടില്ല.

(ബി) സംസ്ഥാനത്ത് വാക്സിൻ വിതരണത്തിൽ പാളിച്ച സംഭവിച്ചതായി വിലയിരുത്തുന്നുണ്ടോ; വ്യക്തമാക്കുമോ?

വാക്സിൻ വിതരണം കാര്യക്ഷമമായി നടക്കുന്ന സംസ്ഥാനങ്ങളിലൊന്നാണ് കേരളം. 31-7-2021 വരെ സംസ്ഥാനത്തിന് 1,81,55,970 ഡോസ് കോവിഡ് വാക്സിൻ ലഭിക്കുകയും 1,86,41,419 ഡോസുകൾ നൽകുകയും ചെയ്തു. വലിയ അളവിൽ വാക്സിനുകൾ ഒരുമിച്ച് നൽകിയാൽ ഒരു ദിവസം 5 ലക്ഷത്തിലധികം ഗുണഭോക്താക്കൾക്ക് പ്രതിരോധ കുത്തിവയ്പ് നൽകാമെന്ന് സംസ്ഥാനം തെളിയിച്ചിട്ടുണ്ട്.